



گورنر KATHY HOCHUL

فوری ریلیز کے لیے: 30/4/2024

گورنر HOCHUL نے ریاست نیو یارک کے 'ہمارے مستقبل کے ہیلتھ کیئر ورکرز' (HEALTHCARE WORKERS FOR OUR FUTURE) نامی اسکالرشپ پروگرام کا آغاز کر دیا

اس پروگرام سے صحت کی نگہداشت کرنے والے ہنر مند ماہرین کی کمی پوری کرنے اور نیو یارک کے صحت کی نگہداشت والے امور بہتر بنانے میں مدد ملے گی

وصول کنندگان کو ریاست نیو یارک میں کالج میں تعلیم حاصل کرنے کے لیے مکمل اسکالرشپ دی جائے گی جس سے انکے دو برسوں کے تعلیمی اخراجات پورے ہوں گے

گورنر Kathy Hochul نے آج ریاست نیو یارک کی 'ہمارے مستقبل کے ہیلتھ کیئر ورکرز' نامی اسکالرشپ کا اعلان کیا۔ اس نئے اسکالرشپ پروگرام کے تحت ریاست نیویارک کے تقریباً 500 ایسے طلباء کو تعلیم حاصل کرنے کے لیے مکمل تعلیمی اخراجات ادا کرنے والی اسکالرشپ دی جائے گی جو رجسٹرڈ نرس، ریسپانڈنٹری تھراپسٹ، کلینیکل لیبارٹری ٹیکنولوجسٹ، ریڈیولاجک ٹیکنولوجسٹ، یا سرجیکل ٹیکنولوجسٹ کے طور پر اپنی ایسوسی ایٹ یا بیچلرز ڈگری حاصل کرنے کی کوشش کر رہے ہیں۔ یہ اسکالرشپ صحت کی نگہداشت کرنے والے مستقبل کے ایسے کارکنان کی مدد و معاونت کرے گی اور انہیں با اختیار بنائے گی جو پوری ریاست نیویارک میں غریب و پسماندہ کمیونٹیز میں صحت کی اہم خدمات فراہم کرنے کا جذبہ رکھتے ہیں۔

"ہمارے مستقبل کے ہیلتھ کیئر ورکرز نامی اسکالرشپ نیویارک کے مستقبل میں کی جانے والی ایک سرمایہ کاری ہے اور ہر کمیونٹی کو اعلیٰ معیار کی صحت کی دیکھ بھال تک رسائی یقینی بنانے کی جانب ایک جرات مندانہ اقدام ہے،" گورنر Hochul نے کہا۔ "سینکڑوں طلباء کو صحت کی دیکھ بھال کے ضروری شعبوں میں ڈگریاں حاصل کرنے کے لیے اسکالرشپ فراہم کر کے ہم ان کمیونٹیز میں عملے کی ضروریات بھی پوری کر رہے ہیں جہاں اس کی سب سے زیادہ ضرورت ہے اور ساتھ ہی شوق و جذبہ رکھنے والے طلباء کے لیے اعلیٰ تعلیم کے دروازے بھی کھول رہے ہیں۔"

منتخب کردہ وصول کنندگان کو SUNY، CUNY، یا ریاست نیو یارک کے منظور کردہ کسی بھی ایسوسی ایٹ یا بیچلرز ڈگری پروگرام میں دو برس تک کل وقتی تعلیم کے لیے اسکالرشپ ملے گا، جس میں درج ذیل امور شامل ہیں:

- **ٹیوشن:** ٹیوشن کے اخراجات اس سے زیادہ نہیں ہونے چاہئیں جو کسی SUNY کالج میں اندرون ریاست ٹیوشن کے لئے ہوتے ہیں، یا ٹیوشن کی اصل لاگت، ان میں سے جو بھی کم ہو۔
- **ٹیوشن کے علاوہ دیگر اخراجات:** کمرے اور رہائش اور کتابوں کے لیے الاؤنسز، سامان وغیرہ اور کسی SUNY کالج تک آنے جانے کے لئے اوسط قیمت والی ٹرانسپورٹ۔
- **رہن سہن کے اخراجات:** کیمپس میں رہنے والے طلباء کو SUNY کالجوں میں اوسط قیمت والے کمرے اور رہائش کے اخراجات دیے جائیں گے۔ روزانہ آنے جانے والے مسافر طلباء کو آمد و رفت کا الاؤنس ملے گا۔

یہ اسکالرشپس ایسے تقریباً 500 طلباء کو دی جائیں گی جنکا نام قرعہ اندازی میں بغیر کسی مخصوص ترتیب کے منتخب کیا گیا ہو۔ ہمارے مستقبل کے ہیلتھ کیئر ورکرز نامی اسکالرشپ کی قرعہ اندازی میں اپنا نام ٹلوانے کے لیے شرکاء کو یہ [ان لائن اندراج فارم](#) بھرنا ہوگا۔ اسکالرشپ وصول کرنے والوں کے لیے لازمی ہوگا کہ وہ گریجویٹن کے بعد [ریاست نیویارک کے کسی پسماندہ علاقے میں](#) دو برس تک بطور رجسٹرڈ نرسز، ریسپیریٹری تھراپسٹ، کلینیکل لیبارٹری ٹیکنالوجسٹ، ریڈیولوجک ٹیکنالوجسٹ، یا سرجیکل ٹیکنالوجسٹ خدمات انجام دینے کی حامی بھریں۔

ریاست نیویارک کی Higher Education Services Corporation کے صدر Dr. Guillermo Linares نے کہا، "ہمارے مستقبل کے ہیلتھ کیئر ورکرز نامی اسکالرشپ نہ صرف ریاست نیویارک کی ہمارے طلباء کی تعلیم کے لیے مسلسل جاری وابستگی کی نمائندگی کرتی ہے بلکہ نیویارک میں صحت کی نگہداشت کے ایسے مضبوط نظام کو فروغ دینے والے گورنر Hochul کے عزم مصمم کی بھی عکاسی کرتی ہے جو مستحکم بھی ہو اور منصفانہ بھی۔ یہ اسکالرشپ ہمارے طلباء کے تعلیمی سفر میں مالی معاونت فراہم کر کے اور انہیں باختیار بنا کر ان کمیونٹیز میں فرق پیدا کرنے میں مدد کرتی ہے جہاں صحت کی دیکھ بھال کرنے والی خدمات کا فقدان سب سے زیادہ ہے۔"

ریاست نیویارک کے محکمہ صحت (Department of Health) کے کمشنر James V. McDonald, M.D. نے کہا، "ہمارے مستقبل کے ہیلتھ کیئر ورکرز نامی اسکالرشپ اعلیٰ تعلیم کی راہ میں حائل مالی رکاوٹیں دور کرے گی اور مزید ایسے افراد کے لیے مواقع پیدا کر کے ترقی کے دروازے کھولے گی جو صحت کی نگہداشت کے اہم شعبوں میں اپنا مستقبل بنانے کا جذبہ رکھتے ہیں۔ نگہداشت صحت کے ماہرین اور کارکنان صحت مند کمیونٹیز کی تعمیر کے لیے بنیادی حیثیت رکھتے ہیں اور یہ اسکالرشپ پروگرام دراصل ایک مضبوط، صحت مند نیویارک میں کی جانے والی سرمایہ کاری ہے۔"

ریاست نیویارک کے محکمہ محنت (Department of Labor) کی کمشنر Roberta Reardon نے کہا، "میں گورنر Hochul کا شکریہ ادا کرتی ہوں کہ وہ ایسی اہم ترین اسٹریٹجک سرمایہ کاریاں کر رہی ہیں جو افرادی قوت کی اس ضروری پائپ لائن کو مزید مضبوط کرتی ہیں۔ یہ اسکالرشپس یقینی بنائیں گی کہ ہمارے صحت کی دیکھ بھال کے نظام کو ہنر مند، باشعور کارکنوں کی معاونت حاصل ہوتی رہے اور یہ امر یقینی بنتا رہے کہ ہم نیویارک کے تمام شہریوں کی طبی ضروریات پوری کر رہے ہیں۔"

SUNY کے چانسلر John B. King, Jr. نے کہا، "SUNY ریاست کی بڑھتی ہوئی طلب پوری کرنے کے لیے نیویارک کی نگہداشت صحت کی افرادی قوت میں 20% اضافہ کرنے کے گورنر Hochul کے ہدف کے لیے مکمل طور پر پرعزم ہے۔ SUNY میں، ریاست نیویارک کے ہمارے مستقبل کے لیے ہیلتھ کیئر ورکرز جیسے اسکالرشپ پروگرامز نیویارک کو صحت مند رکھنے والی افرادی قوت کی تعمیر کا ایک اہم جزو ہیں۔"

CUNY کے چانسلر Félix V. Matos Rodriguez نے کہا، "ہر سال، CUNY کے ہزاروں گریجویٹس صحت کی دیکھ بھال کی اونچی طلب والے شعبوں میں کام کرنے کے لیے جاتے ہیں، اور ان پروگراموں میں CUNY کے 10 میں سے سات سے زیادہ گریجویٹس غریب و پسماندہ گروپس کے ارکان ہوتے ہیں۔ ہم ایسے تعلیمی مواقع کو فروغ دینے کے لیے گورنر Hochul کا شکریہ ادا کرتے ہیں جو مزید متنوع نیویارک باسیوں کو مستحکم، مطمئن کرنے والے کیریئرز میں آگے بڑھنے کی استعداد فراہم کریں گے اور اس طرح وہ ہماری پوری ریاست میں کمیونٹیز کی بڑھتی ہوئی ضروریات بھی پوری کرنے میں مدد کر سکیں گے۔"

ریاست کی تعلیمی کمشنر Betty A. Rosa نے کہا، "تعلیم تک رسائی وہ کلید ہے جو ایسے بے شمار مواقع پیدا کرتی اور کھولتی ہے جو سب کے لیے ایک روشن اور زیادہ منصفانہ مستقبل کی تشکیل کرتے ہیں۔ ہمارے مستقبل کے لیے ہیلتھ کیئر ورکرز کا اسکالرشپ پروگرام صحت کی دیکھ بھال کے خواہشمند افراد کو ایسی بامقصد تعلیم کے ذریعے باختیار بنائے گا جو صحت کی دیکھ بھال میں انصاف اور مساوات کو فروغ دے اور انقلابی تبدیلی کا ایسا اثر پیدا کرے جو سب سے زیادہ ضروریات مند کمیونٹیز تک سب سے پہلے پہنچے۔ ریاستی اور مقامی سطحوں پر باہم مل کر کام کر کے ہم سب کے لیے نگہداشت صحت کا ایک زیادہ قابل رسائی اور زیادہ منصفانہ نظام بنا سکتے ہیں۔"

CICU کی صدر Lola W. Brabham نے کہا، "نیو یارک کے خودمختار کالج اور یونیورسٹیاں ریاست نیویارک کے ہمارے مستقبل کے لئے ہیلتھ کیئر ورکرز' نامی اسکالرشپ قائم کرنے والے اقدام میں گورنر Hochul کے قائدانہ کردار کو سراہتی ہیں۔ اس پروگرام سے اہم شعبوں میں داخلوں میں اضافہ ہوگا، منصفانہ ماحول پیدا کرنے اور طلباء کی کامیابی میں مدد ملے گی، اور سب سے اہم بات یہ ہے کہ اس سے یہ امر یقینی بنے گا کہ زیادہ سے زیادہ مریضوں کو اعلیٰ معیار والی نگہداشت صحت تک رسائی حاصل ہو۔"

APC کی صدر Donna Stelling-Gurnett نے کہا، "طالب علموں کو نگہداشت صحت کے اہم شعبوں میں ڈگریاں مکمل کرنے میں مدد دینے والے ریاستی تعاون سے افرادی قوت کی کمی دور کرنے میں مدد ملے گی، خاص طور سے نیو یارک ریاست کے غریب و پسماندہ علاقوں میں۔ ان پیشوں کی مانگ میں بہت اضافہ ہوا ہے، اور ٹیوشن کے ساتھ ساتھ غیر ٹیوشن اخراجات اور رہن سہن کے اخراجات پورے کرنے کے لیے ریاست کے اس عزم سے کافی مثبت اثر پڑے گا۔ APC کے رکن کالج صحت کی دیکھ بھال کرنے والی افرادی قوت کی کمی دور کرنے میں مدد کے لیے ریاست نیویارک کے ساتھ تعاون کرنے کے منتظر ہیں اور ساتھ ہی غریب و محروم طلباء کو اعلیٰ تعلیم تک رسائی پانے میں مدد دینے کے لیے بھی پُر عزم ہیں۔"

اسکالرشپ کی درخواست، پروگرام کے مکمل قواعد و ضوابط، اور اکثر پوچھے گئے سوالات کے لئے ny.gov/healthcareworkers ملاحظہ کریں۔ درخواست دینے کی آخری تاریخ 24 جون، 2024 ہے۔ درخواست دہندگان کے لئے لازمی ہے کہ وہ فی الوقت نیویارک ریاست میں رہتے ہوں اور منظور شدہ تعلیمی شعبوں میں سے کسی ایک شعبے میں ایسوسی ایٹ یا بیچلرز ڈگری حاصل کرنے پر رضامند ہوں۔

منتخب کردہ طلبہ اپنے پروگراموں کو ایک لچکدار شیڈول کے ساتھ مکمل کر سکیں گے، چاہے وہ جُز وقتی ہو یا کُل وقتی۔ یہ اسکالرشپس ریاست نیو یارک کی کسی CUNY، SUNY، یا NYS کے منظور کردہ کسی کالج میں ٹیوشن، کمرے اور کھانے پینے، اور دیگر فیسوں اور اخراجات کا احاطہ کریں گے جو کہ چار کُل وقتی سمسٹرز کے برابر ہوں اور ریاست کے زیر انتظام کسی SUNY کالج میں پڑھنے کی اوسط لاگت سے زیادہ نہ ہوں۔ کُل وقتی سے کم والے وصول کنندگان کے لیے ایوارڈز کی درجہ بندی کی جائے گی۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیف | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)